

Sadea Kallacho Dusro Aitar (18/01/ 2026)
Vixoi: "Jezuk Govai Dium-ia, Bhorvanso Thiraum-ia"

Gayonank Suchna:

Proves:	Pormesvor razvott choloita	A-22
D. T.V.:	Dhumpacho zoso Pormoll	C-16
Krist-Prosad:	Tuka amchi goroz	D-43
Xevott:	Tuzo dhormporgottnnar kor	F-22

SURVATECHIM UTRAM:

Pritichea bhavam-bhoinnimno, aiz Sadea Kallacho Dusro Aitar, aichea sevadhormacho vixoi, **"Jezuk govai dium-ia, bhorvanso thiraum-ia"**. Amchea somazant nodor marlear, veta thoinsor dubav-bhirant, bhed-bhav, onit ani fottingponnam vaddot veta tem ami polletanv. Obhimanen ami amkam Kristanv mhonn pachartanv. Punn amchea disa dispott'tea jivitant ami khoreaninch Kristachea panvlamni choltanv kai? Oslea vatavoronnant bhorvanso unno zait gela. Oslea kotthin poristhitint dor eka Jezuchea pattlavdaran aplea utramni ani kornneamni Jezuche porzollit govai zaunk aicho sevadhorm amkam ulo marta. Ami Jezuchea sombondan jiyetanv ani povitrtayen vaddtanv tednam oslem kalljidarponn amkam favo zatolem. Ami bhorvanxeachim mon'xam zaunk ani hoch bhorvanso yerank-ui diunk, Jezuche okhondd govai ami zaunk he Povitr Misache Bhettent magum-ia.

BHAVARTHEANCHEM MAGNNEM:

1. ***Mhoji soddvonn pavunche khatir, Hanv tuka raxttranco uzvadd kortolom.***
Amchea Povitr-Sobheche fuddari / raxttrank khoro uzvadd zaun / tanchea utramni ani jivitache dekhintlean porjek bore mardorxon diunk / Bapacho adartankam magum-ia.
2. ***Deva amchea Bapachi ani Somia Jezu Kristachi kurpa ani xanti tumche soven asum***
Amchea rajki fuddareamni xantichim ani nitichim hatiaran zaunk / somazant mogacho ani ekvottacho uzvadd zaunk / Bapacho adar magum-ia.
3. ***Israela, tum Mhozo chakor, tum Mhaka vhoddvik haddtoli***
Ami loukik bhavam-bhoinnimni / amchea apovneank sobta tosem jivit jiyen/ Jezuk amchea chaltea jivitantlean govai diunk / amkam Bapacho adar magum-ia.
4. ***Polleyat, ho Devacho Menddro, sonvsarachem pap kaddta To***
Dor eka Kristi kuttumban ani kuttumbachea lhan toxench vaddlolea vangddeamni / aplea jivitant addkoll ani avhanam yetat / tednam Jezu soddvonndarak chitkun ravun, bhorvanso thir dovrunk / Bapacho adar magum-ia.
5. Aichea misachi mandavoll kortolea _____
pasot magum-ia; tannim bhorvanxeachim mon'xam zaunk ani hoch bhorvanso yerank-ui diunk, Jezuche okhondd govai zaunk, tankam Bapachi kurpa magum-ia.

Dhinvassni:

Mogalla Jezu, Tuje asnnem amchea kallzanim hea velar ami onnbhovtanv. Tujea iennea pasot ami Tuka argham ani mhoima ditanv. Aicho sevadhorm amkam Tuka govai diunk ani Tujer amcho bhorvanso thir-ghott korunk ulo korta. Hea uleak ami pallo diunk, Tujea Povitr asnea udexim amkam boll mellunk. Tujea sombondan jiyenki ani povitrtayen vaddunk amkam Tujea adarachi goroz. Tuzo mogacho sangat amkam sodanch di ani ek bore mardorxon jivit jiyen, somazant Tuje okhondd govai ami zalear puro mhonn magtanv. Amen.